




AZƏRBAYCAN



Sülhün şərtlərini Bakı diktə edir

Azərbaycanın qətiyyətli mövqeyi
Münhen Təhlükəsizlik Konfransından bir daha bəyan edildi

Prezident İlham Əliyevin qlobal və regional məsələlərlə bağlı mövqeyi, baxışları nüfuzlu beynəlxalq tədbirlərdə daim diqqət çəkir. Bir neçə gün əvvəl keçirilən 59-cu Münhen Təhlükəsizlik Konfransı bunu növbəti dəfə nümayiş etdirdi.

İlham Əliyevin keçirdiyi görüşlər, iştirak etdiyi "dəyirmi masa" və iclas bir daha göstərdi ki, Azərbaycan Prezidenti qlobal səviyyədə ehtiramla qarşılanan siyasi liderdir. Eyni zamanda Münhen Təhlükəsizlik Konfransı Azərbaycanın həm İkinci Qarabağ müharibəsindən sonrakı reallıqlarla, həm də qlobal məsələlərlə bağlı qətiyyətli siyasət yürütdüyünü beynəlxalq ictimaiyyətə bir daha təqdim etdi.

Qlobal enerji təhlükəsizliyi prosesində
Azərbaycanın yeri daha aydın görünür

Artıq bir neçə onillikdir ki, enerji təhlükəsizliyi məsələsi qlobal müzakirələrin ən aktual mövzuları sırasında yer alır. Hətta elə bir dövrə gəlib çatmışıq

ki, enerji ilə etibarlı təminat milli təhlükəsizliyin mühüm tərkib hissəsi kimi nəzərdən keçirilir. Ötən ilin fevral ayından Ukraynada başlayan müharibə isə xüsusilə Avropa məkanını enerji təhlükəsizliyi baxımından yeni çağırışlarla üz-üzə qoyub. Başqa cür desək, Avropa dövlətləri yaranmış hərbi-siyasi gərginlik şəraitində enerji böhranı ilə üzləşiblər.

Təsadüfi deyil ki, 59-cu Münhen Təhlükəsizlik Konfransında "dəyirmi masa"lardan biri enerji təhlükəsizliyi məsələsinə həsr olunmuşdu. Xüsusilə qeyd etməliyik ki, hazırkı həssas şəraitdə Azərbaycanın qlobal enerji təhlükəsizliyi prosesindəki yeri və rolu daha aydın görünür. Bu baxımdan Münhen Təhlükəsizlik Konfransı çərçivəsində keçirilən "Boru arzuları: Gələcəyə uyğun enerji təhlükəsizliyi" mövzusunda "dəyirmi masa"da Prezident İlham Əliyevin iştirakına və söylədiyi fikirlərə maraq olduqca böyük idi.

Xatırladaq ki, Azərbaycan Avropaya 2021-ci ildə təxminən 19 milyard kubmetr, ötən il isə 22,6 milyard kubmetr təbii qaz ixrac edib. Bu il isə Avropaya ixrac həcmnin 24,5 milyard kubmetr olması gözlənilir.



Sülhün şərtlərini Bakı diktə edir

Əvvəli 1-ci səh.

"Boru arzuları: Gələcəyə uyğun enerji təhlükəsizliyi" mövzusunda "dəyirmi masa"da Prezident İlham Əliyev bildirib ki, ötən il Azərbaycanın qaz təchizatının artırılması qısamüddətli perspektivdə Avropanın enerji təhlükəsizliyinə verilən töhfə idi. Orta və uzunmüddətli perspektivdəki hədəf isə Azərbaycan tərəfindən irəli sürülən "Cənub qaz dəhlizi"nin genişləndirilməsidir. Prezident İlham Əliyev qeyd edib ki, 2027-ci ilədək TAP-la qaz nəqlinin indiki 11 milyard kubmetrdən 20 milyard kubmetrə, TANAP-la isə 16 milyard kubmetrdən 31 milyard kubmetrə çatdırılması nəzərdə tutulur.

Məlum olduğu kimi, Azərbaycanla Avropa İttifaqı arasında enerji sahəsində əməkdaşlıq yeni mərhələyə qədəm qoyur. Söhbət yaxın gələcəkdə ölkəmizdən Avropaya elektrik enerjisinin ötürülməsindən gedir. "Dəyirmi masa"da buna toxunan Prezident İlham Əliyev qeyd edib ki, Azərbaycanda bu istiqamətdə artıq bir sıra layihələr həyata keçirilir, həmçinin 25 qıqavatadək enerji istehsalı ilə bağlı müxtəlif sənədlər imzalanıb. Dövlət

başçısının dediyi kimi, bu, Azərbaycanın istehsal etdiyi "yaşıl enerji"nin daxili istehlakı ilə yanaşı, Avropaya ixrac edilməsinə də imkan verəcək ki, bu da orta və uzunmüddətli perspektivdə Avropanın enerji təhlükəsizliyinə töhfə olacaq.

Biz haqqın, ədalətin tərəfdarıyıq

Vətən müharibəsində torpaqlarını işğaldan azad edən Azərbaycan yaranmış yeni reallıqlar müstəvisində öz maraqlarını qətiyyətlə təmin edir. Görünən odur ki, rəsmi İrəvan köhnə oyunlarını təkrarlasa da, öhdəliklərini yerinə yetirməmək üçün min hoqqadan çıxsada, sülh müqaviləsindən yayınmaq üçün mahiyyəti üzrə olmayan şərtlər irəli sürsə də, Azərbaycan Ermənistanı buna məcbur edəcək.

Münhendə Prezident İlham Əliyevin ABŞ Dövlət katibi Antoni Blinken və Ermənistan baş naziri Nikol Paşinyan ilə birgə görüşü və "Dağları aşmaq? Cənubi Qafqazda təhlükəsizliyin qurulması" mövzusunda plenar iclası bir daha göstərdi ki, münasibətlərin normalaşdırılması ilə bağlı müzakirələrdə Azərbaycan öz

mövqeyini qətiyyətlə təmin edir və Ermənistanın bu prosesə kölgə salan cəhdlərinə imkan verilməyəcək.

Bu yerdə xatırladaq ki, hələ 3 il əvvəl Münhen Təhlükəsizlik Konfransında Nikol Paşinyan nə qədər mətləbdən yayınıb, ənənəvi erməni üslubunda yalanlar söyləsə də, Prezident İlham Əliyevin siyasi-diplomatik peşəkarlığı qarşısında özünü ifşa etmiş, aciz duruma düşmüşdü. Azərbaycan Prezidentinin hücum diplomatiyası erməni yalanlarını darmadağın etmişdi. Və elə bu gedişat göstərirdi ki, torpaqlarımızın işğaldan azad ediləcəyi tarix çox uzaqda deyil. Bundan cəmi bir neçə ay sonra Azərbaycan güc yolu ilə torpaqlarını azad etdi.

59-cu Münhen Təhlükəsizlik Konfransında Prezident İlham Əliyevin və Ermənistanın baş nazirinin iştirakı ilə keçirilən görüşdə və plenar iclasda əsasən münasibətlərin normalaşdırılması ətrafında müzakirələr aparıldı. Ən əsası odur ki, ötən dəfə erməni yalanlarını ifşa edən Azərbaycan bu dəfə sülh müqaviləsi ətrafında öz şərtlərini qətiyyətlə diktə etdi. Dövlət başçısının dediyi kimi, bu sülh müqaviləsi beynəlxalq norma və prinsiplər əsasında

tərtib edilməlidir və orada Qarabağ haqqında hər hansısa müddəanın olması qəbul ediləməzdir. Münhen Təhlükəsizlik Konfransında o da bəyan olundu ki, Qarabağ məsələsi hər hansı bir formada Azərbaycanla Ermənistan arasında imzalanacaq sazişə daxil edilməyəcək. Ermənistan tərəfinin Laçın yolunun bağlanması ilə bağlı iddialarına gəldikdə isə Prezident İlham Əliyev bu mövzu ətrafında da Paşinyanın yalanlarını faktlarla ifşa etdi.

Azərbaycanın Ermənistanla münasibətlərin normalaşdırılması ilə bağlı mövqeyi konstruktiv olmaqla, beynəlxalq hüququn norma və prinsiplərinə əsaslanır. Prezident İlham Əliyev bunu həm ABŞ Dövlət katibi Blinkenin təşəbbüsü ilə keçirilmiş görüşdə, həm də "Dağları aşmaq? Cənubi Qafqazda təhlükəsizliyin qurulması" mövzusunda plenar iclasda ifadə edib. İlham Əliyevin dediyi kimi, biz haqqın, ədalətin tərəfdarıyıq və daxili işlərimizə könər qüvvələrin qarışmasına heç vaxt imkan verməmişik və imkan verməyəcəyik.

Rəşad CƏFƏRLİ,
"Azərbaycan"